

सहस्राब्दीक चौपड़पर

गजेन्द्र ठाकुर

विदेह- प्रथम मैथिली पाक्षिक ई-पत्रिका (विदेह www.videha.co.in) पेटारसँ

ISSN 2229-547X VIDEHA सम्पादक: गजेन्द्र ठाकुर।



*Videha
e-Learning*



Gajendra Thakur

विदेह मैथिली साहित्य आन्दोलन: मानुषीमिह संस्कृताम्



ऐ पोथीक सर्वाधिकार सुरक्षित अछि। कॉपीराइट (©) धारकक लिखित अनुमतिक बिना पोथीक कोनो अंशक छाया प्रति एवं रिकॉर्डिंग सहित इलेक्ट्रॉनिक अथवा यांत्रिक, कोनो माध्यमसँ, अथवा ज्ञानक संग्रहण वा पुनर्प्रयोगक प्रणाली द्वारा कोनो रूपमे पुनरुत्पादित अथवा संचारित-प्रसारित नै कएल जा सकैत अछि।

(c) २०००- २०२२। सर्वाधिकार सुरक्षित। विदेहमे प्रकाशित सभटा रचना आ आर्काइवक सर्वाधिकार रचनाकार आ संग्रहकर्ताक लगमे छन्हि। भालसरिक गाछ जे सन २००० सँ याहू!सिटीजपर छल http://www.geocities.com/.../bhalsarik_gachh.html

<http://www.geocities.com/ggajendra> आदि लिंकपर आ अखनो ५ जुलाई २००४ क पोस्ट <http://gajendrathakur.blogspot.com/2004/07/bhalsarik-gachh.html> (किछु दिन लेल

<http://videha.com/2004/07/bhalsarik-gachh.html> लिंकपर, स्रोत wayback machine of https://web.archive.org/web/*/videha 258 capture(s) from 2004 to 2016- <http://videha.com/> भालसरिक गाछ-प्रथम मैथिली ब्लॉग / मैथिली ब्लॉगक एग्रीगेटर) केर रूपमे

इन्टरनेटपर मैथिलीक प्राचीनतम उपस्थितक रूपमे विद्यमान अछि। ई मैथिलीक पहिल इन्टरनेट पत्रिका थिक जकर नाम बादमे १ जनवरी २००८ सँ "विदेह" पड़लै। इन्टरनेटपर मैथिलीक प्रथम उपस्थितिक यात्रा विदेह-प्रथम मैथिली पाक्षिक ई पत्रिका धरि पहुँचल अछि, जे <http://www.videha.co.in/> पर ई प्रकाशित होइत अछि। आब “भालसरिक गाछ” जालवृत्त ‘विदेह’ ई-पत्रिकाक प्रवक्ताक संग मैथिली भाषाक जालवृत्तक एग्रीगेटरक रूपमे प्रयुक्त भऽ रहल अछि। विदेह ई-पत्रिका ISSN 2229-547X VIDEHA

(c) २०००- २०२२। सर्वाधिकार लेखकाधीन आ जतऽ लेखकक नाम नै अछि ततऽ संपादकाधीन। विदेह-प्रथम मैथिली पाक्षिक ई-पत्रिका ISSN 2229-547X VIDEHA सम्पादक: गजेन्द्र ठाकुर। Editor: Gajendra Thakur.

रचनाकार अपन मौलिक आ अप्रकाशित रचना (जकर मौलिकताक संपूर्ण उत्तरदायित्व लेखक गणक मध्य छन्हि) editorial.staff.videha@gmail.com केँ मेल अटैचमेण्टक रूपमें .doc, .docx, .rtf वा .txt फॉर्मेटमे पठा सकै छथि। एतऽ प्रकाशित रचना सभक कॉपीराइट लेखक/संग्रहकर्ता लोकनिक लगमे रहतन्हि। सम्पादक ‘विदेह’ प्रथम मैथिली पाक्षिक ई पत्रिका ऐ ई-पत्रिकामे ई-प्रकाशित/ प्रथम प्रकाशित रचनाक प्रिंट-वेब आर्काइवक/ आर्काइवक अनुवादक आ मूल आ अनूदित आर्काइवक ई-प्रकाशन/ प्रिंट-प्रकाशनक अधिकार रखैत छथि। (The Editor, Videha holds the right for print-web archive/ right to translate those archives and/ or e-publish/ print-publish the original/ translated archive).

ऐ ई-पत्रिकामे कोनो रॉयल्टीक/ पारिश्रमिकक प्रावधान नै छै। तँ रॉयल्टीक/ पारिश्रमिकक इच्छुक विदेहसँ नै जुड़थि, से आग्रह। रचनाक संग रचनाकार अपन संक्षिप्त परिचय आ अपन स्कैन कएल गेल फोटो पठेताह, से आशा करैत छी। रचनाक अंतमे टाइप रहय, जे ई रचना मौलिक अछि, आ पहिल प्रकाशनक हेतु विदेह (पाक्षिक) ई पत्रिकाकेँ देल जा रहल अछि। मेल प्राप्त होयबाक बाद यथासंभव शीघ्र (सात दिनक भीतर) एकर प्रकाशनक अंकक सूचना देल जायत। एहि ई पत्रिकाकेँ मासक ०१ आ १५ तिथिकेँ ई प्रकाशित कएल जाइत अछि। ISSN: 2229-547X

Gajendra Thakur's Sahasrabdik chaupar par [KuruKshetram-Antarmanak (Vol.III)]-Maithili anthology of poems from Videha www.videha.co.in Archive.

सहस्राब्दीक चौपड़पर

कुरुक्षेत्रम् अन्तर्मनक भाग-३

सहस्राब्दीक चौपड़पर



गजेन्द्र ठाकुर



श्रुति प्रकाशन

दिल्ली

1st Hardbound edition as part of Kurukshetram Antarmanak (single volume)
2009

1st paperback edition 2009

2nd paperback edition 2012 of Gajendra Thakur's Sahasrabdik chaupar par
(KuruKshetram-Antarmanak (Vol.III)- Maithili anthology of poems-published
by Shruti Publication, 8/21, Ground Floor, New Rajendra Nagar, New Delhi -
110008 Tel.: 25889656, 25889658 Fax: 011-25889657

© Prity Thakur

ISBN:978-93-80538-17-4

Price: Rs. 100/- (INR)-for individual buyers

US \$ 40 for libraries/ institutions(India & abroad).

No part of this publication may be reproduced, stored in a retrieval system
or transmitted in any form or by any means- photographic, electronic or
mechanical including photocopying, recording, taping or information
storage-without the prior permission in writing of the copyright owner or as
expressly permitted by law. You must not circulate this book in any other
binding or cover and you must impose this same condition on any acquirer.

श्रुति प्रकाशन

रजिस्टर्ड ऑफिस: ८/२१, भूतल, न्यू राजेन्द्र नगर, नई दिल्ली-११०००८.

दूरभाष-(०११) २५८८९६५६-५८ फैक्स- (०११)२५८८९६५७

Website: <http://www.shruti-publication.com>

e-mail: shruti.publication@shruti-publication.com

Designed by: Prity Thakur

Printed & Typeset at: Ajay Arts, Delhi-110002

Distributor: Pallavi Distributors, nirmali. Ph. 09572450405

समर्पण

पिताक सत्यकेँ लिबैत देखने रही स्थितप्रज्ञतामे
तहिये बुझने रही जे
त्याग नहि कएल होएत
रस्ता ई अछि जे जिदियाहवला ।

-पिताक प्रिय-अप्रिय सभटा स्मृतिकेँ समर्पित

आमुख

गजेन्द्र ठाकुरक सात खण्डमे विभाजित *कुरुक्षेत्रम् अन्तर्मनक* मे एकहि संग कठिनसँ कठिन विषयपर सुचिन्तित विश्लेषण भेटत आ उपन्यासक जटिल कथा केर गुथी सेहो भेटत सुलझाएल आ संगहि प्रेमक कविता आ प्रकृतिक गीत सेहो। सात खण्ड एहि प्रकार छन्हि-

- खण्ड-१ प्रबन्ध-निबन्ध-समालोचना
- खण्ड-२ उपन्यास (सहस्रबाढ़नि)
- खण्ड-३ पद्य-संग्रह (सहस्राब्दीक चौपड़पर)
- खण्ड-४ कथा-गल्प संग्रह (गल्प गुच्छ)
- खण्ड-५ नाटक- (संकर्षण)
- खण्ड-६ महाकाव्य- (१. *त्वञ्चाहञ्च* आ २. *असञ्जाति मन*)
- खण्ड-७ *बालमंडली* किशोर-जगत

सभसँ महत्वपूर्ण बात ई जे सभ विषयक पाठकक आ पाठिकाक लेल एतए किछु ने किछु भेटबे करत । पुछलियन्हि जे एहन संरचना किएक तँ जे किछु कहलन्हि ताहिसँ लागल जे ई हिन्दी केर *तार-सप्तक* आ तमिलक *कुरुक्षेत्रम्* केर बीच मे कतहु अपन जगह बनेबाक प्रयास कऽ रहल छथि । फराक एतबे जे हिन्दी आ तमिल मे कएक गोटे मिलि कर संकलित भेल छथि एकटा जिल्दमे, आ एतए कएक लेखकक द्वारा विभिन्न विधा केर रचना नहि रहि हिनके अपन रचना पोथीमे उपलब्ध कराओल गेल अछि ।

कतेको पंक्ति भरिसक पाठकक मोनमे ग्रंथित-मुद्रित भऽ जाएतन्हि, जेना कि

“ढहैत भावनाक देबाल
खाम्ह अदृढ़ताक ठाढ़

आकांक्षाक बखारी अछि भरल
प्रतीक बनि ठाढ़
घरमे राखल हिमाल-लकडीक मन्दिर आकि
ओसारापर राखल तुलसीक गाछ

प्रतीक सहृदयताक मात्र”
अथवा , निम्नोक्त पंक्ति-येकँ लऽ लिअ :

“सुनैत शून्यक दृश्य
प्रकृतिक कैनवासक
हहाइत समुद्रक चित्र

अन्हार खोहक चित्रकलाक पात्रक शब्द
क्यो देखत नहि ह्मर ई चित्र अन्हार मे
तँ सुनबो तँ करत पात्रक आकांक्षाक स्वर”

मिथिलेक नहि अपितु भारतक कतेको संस्कृतिक प्रभाव देखल जा सकैछ
हिनक कथा-कवितामे। एहिसँ मैथिली क्रियाशील रचनाक परिदृश्य आर बढ़ि
जाइछ, आ नव-नव चित्र, ध्वनि आ कथानक सामने आबि जाइत अछि ।

कवि कोन *मन्दाकिनी* केर खोजमे छथि जे कहैत छथि-

“मन्दाकिनी जे आकाश मध्य
देखल अइ पृथ्वीक ऊपर...”

अपन विशाल भ्रमणक छाप लगैछ रचनामे नीक जकाँ प्रतीत होइत अछि ।
आ आर एकटा बात स्पष्ट अछि कोषकार गजेन्द्र ठाकुर आ रचनाकार गजेन्द्र
ठाकुर भिन्न व्यक्ति छथि, व्यक्तित्वमे सेहो फराक... जतए कोशकारितामे
सम्पादकत्व तथा *टेक्नोलोजी* सँ सम्बन्धित व्यक्तिक छाया भेटिते अछि, मुदा
सृजनक मुहुर्तमे से सभटा हेरा जाइत छथि ।

एहिमे सँ कतेको *टेक्स्ट* ओ रखने छथि इन्टरनेटमे मैथिलीक बढ़ैत
पाठककें ध्यानमे राखि, जेना कि *विदेह-सदेह* अछि
<http://videha123.wordpress.com/> मे, आ देवनागरी आ तिरहुता दुनू
लिपिमे । जे क्यो मिथिलाक्षरक प्रेमी छथि तन्का सब लेखँ तँ ई विरल उपहार
रहत ।

अनेको रचनामे मात्र गोल-मटोल कथे नहि, राजनीतिक भाष्य सेहो लखा दैत
अछि । ताहिमे हिनका कोनो हिचकिचाहटि नहि छन्हि । ओना देखल जाए तँ
कुरुक्षेत्र क कतेको महारथी छलाह = प्रत्येक वीर-योद्धा अपन-अपन क्षेत्र आ
विधाक प्रसिद्ध पारंगद व्यक्ति छलाह, क्यो कतेको अक्षौहिणी सेनाक संचालनमे, तँ

क्यो तीरन्दाजीमे, आदि आदि । सभ जनैत छलाह जे धर्म आ अधर्मक भेद की होइछ मुदा तैयो सभ क्यो जेना आसन्न विपर्यायक सामने निरुपाय भऽ गेल छलाह । आजुक सन्दर्भमे सेहो कथा मे तथा व्याख्यामे एहन परिस्थितिक झलक देखल जाइत अछि । सैह एहि *महापाठ* क (मेटाटेक्स्ट) खूबी कहब । नहि तँ ओ कियेक लिखताह-

“देखैत देशवासीकेँ पछाड़ैत
मंत्र-तंत्रयुक्त दुपहरियामे जागल
गुनधुनी बला स्वप्न
बनैत अछि सभसँ तीव्र धावक
अखरहाक सभसँ फुर्तिगर पहलमान
दमसाइत मालिकक स्वर तोड़ैत छैक ओकर एकान्त

कारिख चित्रित रातिक निन्न
टुटैत-अबैत-टुटैत निन्न आ स्वप्नक तारतम्य
...”

एहि महापाठकेँ एकटा *एक्सपेरिमेंट* केर रूपमे देखी तँ सेहो ठीक, आ सप्तर्षि-मंडलक निचोड़ अथवा सप्त-काण्डमे विभाजित आधुनिक महा काव्य रूपमे देखी तँ सेहो ठीक हएत । जेना पढ़ी, सामग्री एहिमे भरपूर अछि, भरिसक किछु अत्युच्च मानक लागत, आ किछु किनको तत्तेक नहि पसिन्न पड़तन्हि । मुदा एहि ग्रन्थ निचयकेँ पाठक अवश्य स्वागत करताह, आ नवीन लेखक वर्गकेँ एकटा नव दिशा सेहो भेटतन्हि ।

मैसूर, ९ जून २००९

उदय नारायण सिंह “नचिकेता”
निदेशक,
भारतीय भाषा संस्थान, मैसूर

खण्ड-३

कविता-संग्रह

सहस्राब्दीक चौपड़पर

सहस्राब्दीक चौपड़पर

शामिल बाजाक दुन्दभी वादक	३.३	सूर्य-नमस्कारक बहन्ने	३.३५
मोनक रंगक अदृश्य देबाल	३.५	सन सत्तासीक बाढ़िक बहन्ने	३.३९
मन्दाकिनी जे आकाश मध्य देखल		महाबलीपुरम समुद्र तटपर	३.४३
आइ पृथ्वीक ऊपर	३.६	स्मृति-भय	३.४५
पक्काक जाटि	३.७	गाय	३.५५
निन्नक जीवन विचित्र	३.८	श्राद्ध ने मरा जाय	३.५६
बंशी पाथि पकड़बाक प्रयास !	३.१०	जाति	३.५७
अगिलही	३.११	पुत्रप्राप्ति	३.५८
अभिनव भातखण्डे	३.१३	गुड-वेरी गुड	३.५९
शित्पी	३.१५	हर आ बड़द	३.६०
मोनक तटपर	३.१७	गंगा ब्रिज	३.६१
सूर्य-चन्द्र गबाह	३.१८	मुँह चोकटल नाम हँसमुख भाइ	३.६२
वस्सावस	३.१९	सपना	३.६३
स्थितप्रज्ञतामे लिबैत सत्यक		चित्रपतङ्ग	३.६५
प्रति	३.२१	बिसरलहुँ फेर कर्णक मृत्युक	
पुरान भेल गप	३.२२	छोट- छीन रूप	३.६६
यौ शतानन्द पुरहित	३.२३	शलातुर गाम	३.६७
निगदति कुसुमपुरेऽभ्यर्चितं ज्ञानम्	३.२५	काल्हि	३.६९
हमर बारह टा हैकू	३.२६	मोन पाड़ैत	३.७०
पुरहित	३.२९	पथक पथ	३.७३
इच्छा-मृत्यु	३.३२	मिथिलाक ध्वज गीत	३.७४
वार्ड नं २९ बेड नं. ३२ सँ	३.३३	बड़का सड़क छह लेन बला	३.७५
ट्रेन छल लेट	३.३४	पता नहि घुरि कए जाएब आकि	३.७९

शामिल बाजाक दुन्दभी वादक

देखैत दुन्दभीक तान
बिच्चहि शामिल बाजाक

सुनैत शून्यक दृश्य
प्रकृतिक कैनवासक
हहाइत समुद्रक चित्र

अन्हार खोहक चित्रकलाक पात्रक शब्द
क्यो देखत नहि ह्मर चित्र एहि अन्हारमे
तँ सुनबो तँ करत पात्रक आकाशक स्वर

सागरक हिलकोरमे जाइत नाहक खेबाह
हिलकोर सुनबाक नहि अवकाश

देखैत अछि स्वरक आरोह अवरोह
हहाइत लहरिक नहि ओर-छोर

आकाशक असीमताक मुदा नहि कोनो अन्त
सागर तँ एक दोसरासँ मिलि करैत अछि
असीमताक मात्र छद्म
घुमैत गोल पृथ्वीपर
चक्रपर घुमैत अनन्तक छद्म

मुदा मनुख ताकि अछि लेने
एहि अनन्तक परिधि
परिधिकेँ नापि अछि लेने मनुख

ई आकाश छद्मक तँ नहि अछि विस्तार

एहि अनन्तक सेहो तँ ने अछि कोनो अन्त?
तावत एकर असीमतापर तँ करहि पड़त विश्वास!

स्वरकँ देखबाक
चित्रकँ सुनबाक
सागरकँ नाँघबाक
समय-काल-देशक गणनाक

सोहमे छोड़ि देल देखब
अन्हार खोहक चित्र
सोहमे छोड़ल सुनब
हहाइत सागरक ध्वनि

देखैत छी स्वर सुनैत छी चित्र
केहन ई साधक
बनि गेल छी शामिल बाजाक
दुन्दभी वादक

*राजस्थानमे गाजा-बाजावलाक संग किछु तँ एहेन रहैत छथि जे लए-तालमे
बजबैत छथि मुदा बेशी एहन रहैत छथि जे बाजा मुँह लग आनि मात्र बजेबाक
अभिनय करैत छथि । हुनका ई निर्देश रहैत छन्हि जे गलतीयोसँ बाजामे फूक नहि
मारथि, यैह छथि शामिल बाजा ।

मोनक रंगक अदृश्य देबाल

ढहैत भावनाक देबाल
खाम्ह अदृढ़ताक ठाढ़

आकांक्षाक बखारी अछि भरल
प्रतीक बनि ठाढ़
घरमे राखल हिमाल-लकड़ीक मन्दिर आकि
ओसारापर राखल तुलसीक गाछ
प्रतीक सहृदयताक मात्र

मोन पाड़ैत अछि इनार-पोखरिक महार
स्विर्मिगपूलक नील देबाल बनबैत पानिकेँ नील रंगक

मोनक रंगक अदृश्य देबाल
ढहैत

खाम्ह अदृढ़ताक ठाढ़
बहैत

मन्दाकिनी जे आकाश मध्य
देखल आइ पृथ्वीक ऊपर

बद्री विशाल केदारनाथ
अलकनन्दा मन्दाकिनीक मेल
हरहड़ाइत धार दुनू मिलैत
मेघसँ छाड़ल ई ककर निवास !

बदरी गेलाह जे
नहि घुरलन्हि ओदरी हुनक ताहि
आइ बाटे-बाट आएल
शीतल पवनक झोंक खसि रहल भूमि
स्खलन भेल जन्तु सबहिक
हिम छाड़ल ई ककर वास !

हृदय स्तंभित देखि धार
पर्वत श्रेणीक नहि अन्त एतए
कटि एकर तीव्र नीचाँ अछि धार
दुहू कात छाड़ल पर्वतसँ ई
अलकनन्दे ई सौन्दर्य अहीक

मन्दाकिनी जे आकाश मध्य
देखल आइ पृथ्वीक ऊपर
हरहड़ाइत ई केहन फेनिल
स्वच्छ निर्मल मनुख निवसित

नव दृष्टि देलक देखबाक आइ
शीतल पवनक छाड़ल ई सृष्टि

पक्काक जाटि

तबैत पोखरिक महार दुपहरियाक भीत
पस्त गाछ-बृच्छ-केचली सुषुम पानि शिक्त

जाटि लकड़ीक तँ सभ दैछ
पक्काक जाटि ई पहिल
कजरी जे लागल से पुरातनताक प्रतीक

दोसर टोलक पोखरि नहि
अछि डबरा वैह
बिन जाटिक ओकर यज्ञोपवीत नहि भेल
कारण सएह

सुनैत छिऐक मालिक ओकर अद्विज छल
पोखरिक यज्ञोपवीतसँ पूर्वहि प्रयाण कएल

पाइ-भेने सख भेलन्हि पोखरि खुनाबी
डबरा चभच्चा खुनेने कतए यश पाबी !

देखू अपन टोलक पक्काक जाटि ई
कंक्रीट तँ सुनैत छी पानियेमे रहने होइछ कठोर
लकड़ीक जाटि नहि
जकर जीवन होइछ थोड़

निन्नक जीवन विचित्र

डैनियाही दुपहरियाक घामक बीच
सपनाइत सहस्रबाढ़निक दानवाकार आकृति

प्रेयसीपर झपटैत ओकर कंठ मचोड़ैत
प्रेमी पकड़ैत अछि सहस्रबाढ़निक झोंट
पोखरिमे अछि खसबैत प्रेमीकेँ पर बान्हि लेलक झोंटासँ
डैनियाही दुपहरियामे पोखरिक झोंटाबला पनिडुब्बी

तांत्रिक-सहस्रबाढ़निक झोंझसँ निकलि
अपन प्राणान्त करैत प्रेयसीकेँ बचबैत
प्रेमीक निन्न अछि खुजैत रौदसँ घमैत घामसँ नहाएल
घोर निद्राक तृप्ति रहैछ मुदा हेराएल

देखैत देशवासीकेँ पछाड़ैत
मंत्र-तंत्रयुक्त दुपहरियामे जागल
गुन्धुनी बला स्वप्न
बनैत अछि सभसँ तीव्र धावक
अखरहाक सभसँ फुर्तिगर पहलमान
दमसाइत मालिकक स्वर तोड़ैत छैक ओकर एकान्त

कारिख चित्रित रातिक निन्न
टुटैत-अबैत-टुटैत निन्न आ स्वप्नक तारतम्य
बनि राजनेता करैत देशक समस्याक अन्त

बड़ड थोपड़ी अछि बजैत न्यायक डंका गुंजैत
धर्म-जाति-आतंकवाद समस्या-समझौता करैत
प्राणघातक प्रहारकेँ छातीपर सहैत- जितइत
निन्न अछि टुटैत मुदा तकर अछैत

3.18

कुरुक्षेत्रम् अन्तर्मनक

घोर-निद्रा तृप्तिक अनुभूति अछि छुटैत

निन्नकैँ आस्ते-आस्ते देलक माहुर् मिलि कए सभ
मित्र

कएलक निन्नक जीवन विचित्र

बंशी पाथि पकड़बाक प्रयास !

बंशी पाथि पकड़बाक प्रयास !
 आकांक्षाक पंखयुक्त अश्वकैँ
 बोर देने सफलताक सूत्रक
 अनन्त प्रतीक्षा निस्बद्ध चुप्पीक

पानिक तल स्थिर नियन्ताक रूप
 छोट कीड़ीक गमन उठबैत अछि सूक्ष्म हिलकोर
 आशाक विश्वासक प्रतिरूप

बंशी पथने ठाढ़ पाथि पकड़बाक प्रयास
 अंधविश्वासक छोर विज्ञानक ओर
 बोर देने ज्ञानक पिण्ड
 प्रतीक्षाक अन्त ! प्रशान्त शान्ति
 सौंस काष्ठु हरकाष्ठुसँ रिक्त पानि
 निर्माताक निर्मितिक अंत करल व्याधि

बीया-जीरा माछक रोपि
 बंशी पाथि पकड़बाक करल हियाउ
 आकांक्षाक अश्व सफलताक सूत्र
 ज्ञानक पिण्ड निर्माताक निर्मितिक साधांश
 ठाढ़ बिच्यहि अनन्त अकास
 यंत्रवत बिच्यहि अनन्त विस्तार
 शान्त-प्रशान्त-वाकहीन मनुख

सूक्ष्मतर भावनाक जखन आब हिलकोर
 विह्वल करैत मनुखकैँ छल जे छुच्छ-रुख

अगिलही

सुरसराइत ग्वालक झुण्ड

कमलाक धारमे पिछड़ि हेलबाक वृंद
धारक विरुद्ध चलबाक क्रम
ढेकरैत माल-जालक अबैए शब्द
घुरि जाइछ गाम दिस झुण्डक-झुण्ड

घरक वातावरण गारि-मारिक
बकरीक नेड़ीक बीच जीवन साइत
पलायन नगर दिस भेल आब ई दैव
घृणा विरक्ति प्रदूषण आ ई एइस

कैक संगी मृत एइसक भेंट
नगरक चमक मोन पाड़ैछ गामक द्वैध
अगिलही पहिने आब सुन्न अछि घर-द्वार
कोठा-कोठामे भेल मुदा की सुखहाल?

गामक गाम सुड़डाह पलायनक अगिलहीमे
नहि जानि की षडयंत्र अछि ई महीमे?
गाममे बेचने तरकारी लोक की कहत
नगरमे के ई जाए देखत?

आह भेल नजरिक भेद लोकक एतहु
चारु कात ताकी अपन जे भेटत कतहु

अपन लोक सेहो अछि दैत अहम्
अहमक मारि मरैत पुस्तक-पुस्त आगाँक

आह ई खून-खुनाहनि असमक
ई हाल की निचुलका पीढ़ीक होएत भरि भारत

तखन कोन भयै छोड़ल अपन देस
केकर षडयन्त्र किए नहि बुझि पाओल कियो ?
छोड़ल धरती जड़ि नहि ताकि पाओल किएक

तहिया मोन खराप भेने नहि डॉक्टर छल
बाढ़ि अकालमे के ककर आसरा बनत
जाति-पाति-धर्मक देबाल बिच्यहि
पिचाएल जाइत मनुखक पलायन बाट छल

देस-कोस घर-द्वार आब हमार ईएह
वेदना हमारमे अछि
अगुलका पीढ़ीक
तँ ई सम्बलो ने हएत

अभिनव भातखण्डे

भातखण्डेक अमरत्वक
 पाश्चात्य संगीतक जे रहए षडयन्त्र
 भारतीयताक भारतक संगीतक स्वाधीनताक अपहरण
 दृष्टिदोषक कारण जतए
 राजनैतिक नेतृत्व भेल पराजित
 स्वाधीनता भेल अपहृत
 मुदा भातखण्डेक चरित्र
 रोकि देलक संगीतक पराधीनता

हे रामरंग अहाँक अभिनव गीताञ्जलि
 पढ़लहुँ हम सम्पूर्ण आ
 ठीके छी अहाँ अभिनव भातखण्डे
 मिथिलाक धरतीक रत्न

कोनो मातवरक नामवरक नहि अधीन
 अहाँक पचासो बरखक साधना
 कंठक शास्त्रसँ स्वाधीनताक परिभाषा
 हनुमान-भक्त रामरंग अहाँक
 सम्पूर्ण संगीत-रामायणक आस्वाद लेने
 मोन पड़लथि तुलसीदास

हुनक स्त्री-शूद्रक प्रति दुर्भावपर
 अहाँक संगीत रामायणक विजय
 स्वाधीनताक नव-नव अर्थ दैछ

राग वैदेही भैरव राग
 तीर भुक्ति
 राग विद्यापति कल्याण मिथिलाकँ देल

राग भूपाली आ राग बिलावलमे मैथिली भाषाक रचना कएल
 राग विद्यापति करूयाणक द्रुत आ विलम्बित खयाल
 अहाँक देल संगीत मिथिला ध्वज गीतकेँ देलक नव अर्थ
 नव अनुभूति

ध्वजक फहरएबाक अर्थ अछि स्वाधीनता
 स्वाधीनता मनसिक
 नाम अछि खसि कए ठाढ़ होएबाक
 आ बैशाखी छोड़ि दौगबाक

घृणाक आस्वाद कएनिहारक मस्तिष्कक
 प्रक्षालन करैत संगीत लहरीसँ

हे सुखदेव झाक पुत्र
 खजुरा गामक लोक भेटताह तँ कहबन्हि
 रामरंगक मूर्ति गाममे लगबाए
 नहि होमए जाएब उन्नत हे बहिन-भाए
 स्वाधीनताक शाखाक कए जाऊ विस्तार

रामरंग रहि वाराणसी-प्रयागक गंगा तटपर
 कएल स्वाधीन संगीतकेँ ओ ऋषि
 स्व अधीन विचार-बात होएत
 तखने होएत श्रद्धांजलि रामरंगक हे खजुरावासी

युगक अन्त भेल आइ माँगनक स्वरमे गाबए छी
 माँगनक-रामरंगक नाम लिअ नहि लिअ
 मुदा मोन राखू स्वाधीनताकेँ

पएर भने बैशाखीपर रहए माथ मुदा स्वाधीन रहए
 विश्वाससँ निकलैत आत्मविश्वासकेँ राखू आगाँ
 नहि बान्हि राखू मस्तिष्ककेँ सिक्काड़िमे

(शास्त्रीय संगीतक शास्त्रकार आ गायक श्री रामाश्रय झा “रामरंग” जीक मृत्यु १
 जनवरी २००९ केँ भऽ गेलन्हि हमर रचित “मिथिलाक ध्वज गीत”क संगीत
 हुनके देल छन्हि हुनकर स्नेहमे ।)

शिल्पी

शिल्पी बलिराजगढ़क
हडाही पोखरिक
पस्टनक अकौरक आ नाहर-भगवतीपुरक बौद्ध खोह

अवलोकितेश्वर ताराक प्रतिरूप उच्चैठक मूर्ति
स्त्रीगणक गीत सहस्राब्दि भरि सुनि-सुनि बनलीह काली-भगवती

वैजयन्तीपुर-जनकपुर आ मिथिलानगरीक उत्थान
अरि मर्दनक भूमि
मथल जाइत छल जतए शत्रुकें
जन आ विश केर साम्राज्य जनक केर भूमि
दलित शिल्पीक सभटा ई कृति

मुदा आब के देत ओकर महत्व
चरण रज धोबि पीबू हिनक पाए
एतेक भेलोपर निष्कपट कएलन्हि मातुक सेवा
कमलाक भाता बनि जनकपुरक प्रदिक्षणा
मिथिलाक वृहत परिक्रमा

गहबर सभकेँ गोहारिकेँ
मुदा बनलाह अछूत
गामसँ बाहर के पटेलकन्हि हुजूर

तैयो संस्कृतिक ई शिल्पी
बनाओल बुद्धायन
अहांक बुद्ध अहींक शिव राम कृष्ण
मन्दिरमे प्रवेश निषेधक अछैत
नहि कएलन्हि पलायन

धर्म-जातिक बोझ माथपर लेने रहलाह
पूजन करू फेर रज फखारि कऽ
बौद्ध मूर्तिक शिल्पी ब्रह्मा विष्णुक मूर्तिक आधार
कलाकृति भाँसि गेल हेराएल
केलहुँ सभ मिलि गामक बाहर हिनका ठाढ़

तखन विनती
दीन भदरी छेछन महाराज गरीबन बाबा लालमइन बाबा
अमर बाबा मोती दाइ गांगो देवी कृष्णाराम सलहेस्क मूर्ति बनाऊ
चरण रज पूजि मुदा

मोनक तटपर

हँसीमे बिसरैत छी
 फेकैत छी अपन सभटा दुःख
 दुःखक संगे अपन सभटा महत्वाकांक्षा
 प्रेरणा दैत अछि सम्भावना
 आत्मविश्वास अबैत अछि फुर्तिक संग
 अभिलाषाक पूर्तिक बढ़बैत आकांक्षा

आँखिक मिलन भेने
 दूर ओहिना होइत अछि चिन्ता
 सागर तटपर जेना लहरि लऽ जाइत अछि
 सभटा पात-खाद्य वस्तुकेँ करैत स्वच्छ
 सभटा फिकिर तहिना बहैछ
 शान्त स्वच्छ बनैछ मोनक तट

बिसरैत अपनाकेँ आँखिमे
 स्नेहसँ गप करब
 मात्र एतबे
 अनैत अछि कतेक सम्भावना आ परिणाम

मुदा एकर विपरीत...

सूर्य-चन्द्र गबाह

आर्यभट्टक पाटलिपुत्रमे उद्घोष
आन विद्याक तँ होइत अछि भेद-विभेद-प्रतिवाद
मुदा विज्ञानक तँ अछि ई सूर्य-चन्द्र गबाह

चन्द्रायणक स्वप्न पूर्ण कैलन्हि वाह
लीलावती पढ़ि सूर्य-चन्द्र-तरेगणक दूरी नापबाक कला

आइ पूर्ण सफल भेल परिश्रम जाए
अग्नि-ब्रह्मोस पूर्ण कएल ई अर्थ
ब्रह्मास्त्र-पाशुपतास्त्र केर अर्थ बुझलनि जाए आइ

वस्सावस

जनक याज्ञवल्क्य विदथ माथव
मल्ल जगत्प्रकाश-जगतज्योतिर्
माँगन खबास रामरंग यात्री हरिमोहन
सुन्दर झा शास्त्रीक परमे सिकड़ि बान्हल जेलक चित्र
सीरध्वज वेदवती मैथिली मैत्रेयी

जयमंगला-असुर-अलौली-कीचक-वरिजन-बेनू नौला गढ़ सभ
आ गढ़ बलिराजपुरक

बुद्ध-महावीरक वस्सावसक भूमि
शिल्पी कृषकक क्षेत्र
खिखीर शाही नीलगाएक भ्रमण
आँखि लागल सभटमे !

हजारक-हजार साल जे भूमि कएलक निर्वहण
से अछि पलायनक भूमि आब
पचास सालमे की भेल जे
हजार सालमे नहि छल प्राप्त

लोचनक रागतरंगिणीक चर्च भातखण्डेमे
भातखण्डेक चर्च रामरंगमे
गंगेश वाचस्पतिक तर्कक बीच
कृतर्की कहियासँ भेलहुँ जाए

याज्ञवल्क्य द्वारा गुरुक शिक्षाक त्याग
शुक्ल यजुर्वेदक निर्माणक नव अध्याय
मुदा पछातिक जाति-मंडित शास्त्र
इतिहाससँ तैयो क्षमाक करैत आश !

सहस्राब्दीक चौपड़पर

3.29

तँ शुरु किएक नहि करैत छी
आबहु जाए
इतिहासक नव अध्याय !

स्थितप्रज्ञतामे लिबैत सत्यक प्रति

पिताक छल आश असत्यक सर्वदा त्याग
सभ होअए समृद्ध उत्तम विचारक बीच
देशक लेल जे जाए प्राण अन्तिम इच्छा होअए सह

करैत पालन देखल जे
नहि बुझैत अछि लोक
नहि बुझैत अछि सत्यक मोल आ समृद्धिक अर्थ
स्वतंत्रता आ देश नहि कोनो मोल छेक लेने स्वार्थक आगाँ
तँ की बदली ? अपन शिक्षाक अर्थ !

त्यागि रस्ता मुदा वैह लक्ष्य
आ रस्ता जियहवला !

मुदा बजने की ? मात्र करैत रहू
सोझाँवलाकें बुझए दियौक
जे अछि बुझैत
बुझए दियौक आ करए दियौक खलनायककें महिमामण्डित
महिमामण्डित आ शक्तिशाली बुझए दियौक दुराचारीकें
जावत बुझत भऽ जाएतैक हारि !

पिताक सत्यकें लिबैत देखने रही स्थितप्रज्ञतामे
तहिये बुझने रही जे
त्याग नहि करल होएत
रस्ता ई अछि जे जियहवला

पुरान भेल गप

सरोजिनी नगर मार्केटक बम विस्फोट

डस्टबिनमे रखल बमक विस्फोट
उड़ैत लोक कार वस्तु-जात
खूनक धार टटका निकलल लाल

पुरनाएल गप खून खरकटि गेल
कारी स्याह बनल

आ एम्हर ब्रेकिंग न्यूज - दिल्ली नगर फेर आबि गेल पटरीपर !

दिलवलाक छी ई नगर तैं !

मुदा जिनका घरमे रोटी कमाएवलाक मृत्यु अछि भेल
हुनक जीवनक रेल
एक दू दिन की
भरि जिनगीयो
की आबि सकत पटरीपर !

यौ शतानन्द पुरहित

यौ शतानन्द पुरहित

अगहन शुक्ल विवाह पंचमी
विवाहक सभसँ नीक दिन
पुरहित शतानन्द
राम सीताक विवाह कएल सम्पन्न

खरड़ख वाली काकीक विवाह
सेहो विवाह पंचमीएकँ भेल
पुरहित सेहो कोनो पैघे पण्डित रहथि

सीता दाइ कतेक कष्ट कटने रहथि !

मड़बापर चित्रकला लिखल रहए मिथिलाक
परिछन नैना-जोगिन सभटा भेल छल
ओहिना जेना भेल रहए सीता दाइक विवाहमे

बाल-विवाह तँ भेले रहन्हि खरड़ख वाली काकीक
विवाहक दिन सभसँ नीक
नैना जोगिन जोगक गीत
किछुओ कहाँ बचा सकल
भऽ गेलीह विधवा

कहैत छथि हमर संगी
जहिया लऽ जाइत छथि ओ अपन भौजीकँ
पेंशनक लेल दानापुर कैण्ट
विधवा भौजीकँ देखि

भीतरे-भीतरे कनैत रहैत छथि

बाबूकेँ कहलन्हि जे विधवा विवाह हेबाक चाही
तँ मारि-मारिकेँ ओ उलखिन्ह
नेऊराक राजपूत बाबूसाहेबक ई खानदान
बड़ काबिल भेलाह ई !

“मुदा अछि बुझल हमरो
कृहरैत रहैत छथि बापो

मुदा बोझ उठेने छथि कुरीति समाजक
उपाय कतए छनि कोन दोसर”?

यौ शतानन्द पुरहित
अगहन शुक्ल विवाह पंचमीक
दिनक महुँच दिअ ने बुझाए

निगदति कुसुमपुरेऽभ्यर्चितं ज्ञानम्

चन्द्रयाणक पूर्वापर
आर्यभटक उद्धोष पडैत अछि मोन

एहि कुसुमपुरमे करैत छी ज्ञानक वर्णन
नापल पृथ्वी सूर्य आ चन्द्रक व्यास
पृथ्वी अचला नहि
अछि गतिमान ई भू

भं अछि तरेगण जे अछि अचल
ग्रहण नहि राहुक ग्रास करण अछि मात्र छाह

चलू चन्द्रयाणक लेल बधाई
इसरोक वैज्ञानिक लोकनिकेँ आ माधवन नायरकेँ
आएल आर्यभट्टक पंद्रह सए साल बादो तँ की !

ओहि देशवासी लए नहि विलम्बित
लीलावती पढ़ियो कए जे नहि गानि सकलाह तरेगण
कुसुमपुर नहि तँ श्रीहरिकोटामे सैह ई दिन

कुसुमपुरमे ज्ञानक वर्णन नहि तँ
कमसँ कम कुसुमपुरसँ दए तँ दियौक बधाइ
चन्द्रमाकेँ छूबाक लेल थाड़ीमे पानि नहि राखब आब
आर्यभट्टस्त्वह निगदति कुसुमपुरेऽभ्यर्चितं ज्ञानम्
कमसँ कम कुसुमपुरसँ दए तँ दियौक बधाइ

हमर बारह टा हैकू

अ.वास मौसमी,

मोजर लुब्धल

पल्लव लुप्ता

आ.घोड़न छत्ता,

रेतल खुरचन

मौँछक झक्का

इ. कोइली पिकी,

गिदरक निरैठ

राकश थान

ई.दुपहरिया

भुतही गाछीक

सधने श्वास

उ.सरही फल

कलमी आम-गाछी,

3.36

कुरुक्षेत्रम् अन्तर्मनक

ओगरबाही

ऊ.कोलपति आ

चोकरक टाल,

गछपक्खू टा

ऋ.लगा तोड़ल

गोरल उस्सरगि

बाबाक सारा

लृ.तीतीक खेल

सतघरिया चालि

अशोक-बीया

ए.कनसुपती,

ओइधक गेन्द आ

जूड़िशीतल

ऐ.मारा अबाड़

डकहीक मछैड़

ओड़हा जारि

ओ.कबड़ सन्ना

चाली बोकरि माटि,

सहस्राब्दीक चौपड़पर

3.37

कठफोड़बा

औ.शाहीक-मौस,

काँटो ओकर नहि

बिधक लेल

पुरहित

अर्थशास्त्र बनबैत अछि कम्पनीकँ मनुक्ख
आ मनुक्ख बनैछ कन्मुँह

घृणाक आस्वाद आ घृणामे लेने आस्वाद
वैश्यावृत्तिक संसार-
आब नर्तकीक घर नहि
गेल अछि पैसि
राजनीति धननीति
एहि पर्यटन्नीतिमे !

आम्रपाली पहिरि चश्मा करैत छथि चालन वाहनक
नायक मृच्छकटिक भऽ गेल छथि होटल व्यवसायी
नव जाति व्यवस्थाक पुरोहित
आम्रपाली बनलि अनुलोम व्यवस्थाक शकुन्तला

संवादक अन्त मतवैभन्यक प्रारम्भ !
आ तँ गाम एखनो वैह
विधवा दलित गरीबीक खेरहा सैह

पीयर आ लाल होइत
चौबटियाक बत्ती सभ
लुधकैत गाड़ीक शीसा पोछैत
अखबार पत्रिका बेचैत
नव जाति-व्यवस्थाक दलित
बचिया-बच्चा सभक पाँती

कोरामे बच्चा लेने युवा भिखमंगनी
निरीह आँखि पैर खञ्जित

खझित पएरे बढ़ैत आगाँ
 मुदा भने ओहि चौबटियापर
 शानसँ भीख मँगैत अछि बालगोविनक झुण्ड
 भीख नहि आशिरवादी
 पाइ देलहुँ तँ ठीक नहि तँ
 गारिक प्रसादी

औद्योगिक क्षेत्रमे सेहो
 कोयलाक भट्टीक धुँआसँ
 कारी भूत भेल श्रमिक
 ईहो छथि नव जाति व्यवस्थाक दलित

लघु उद्योगक पुरोहितक
 घर जेना राजा सभक
 दारु पीबि मँतल
 मुदा सरकारक छन्हि जिद्द
 लघु उद्योगकें करताह समृद्ध
 लघु उद्योगकें वा लघु उद्योगक पुरोहितकें

बना कय कम्पनी लए सरकारी ऋण
 बन्द करथि कम्पनी
 कम्पनीक मालिक नहि निदेशक छी हम
 कम्पनीकें होइछ घाटा तँ
 श्रमिक छथि मरैत
 नहि किछु होइछ निदेशकक
 कम्पनी अछि मरैत

अर्थशास्त्र बनबैत अछि कम्पनीकें मनुख
 आ मनुख बनैछ कन्मुँह

दिल्ली-मुम्बईक हाट
 तरकारी माँछक बजार
 होटलक बनथि भनसिया
 पुत्र-पुत्रीक विवाह दुनूमे जाति गौण
 विधवा-विवाह क्षम्य
 मुदा जखन यैह सभ घुरैत छथि गाम

नील-टीनोपाल दए नव व्यवस्थाक दलित
बनि जाइत छथि पुरातन व्यवस्थाक पथिक

तरकारी बेचनिहार बनथि जयबार
औद्योगिक क्षेत्रक कारी मुरुत
साबुनसँ रगड़ि चाम
भए जाथि गामक भलमानुष !

होटलक भनसिया भऽ जाइत छथि सोइत
सरदारजीक मोहरिर बनैत छथि कायस्थ
पासवानजी भऽ जाइत छथि दलित
घुरैत काल ट्रेनहिमे फेर सभ मिलि
नव व्यवस्थाक आ पुरातनक करथि मेल

ट्रेन अछि साक्षी एहि मनसि द्वैधक
अमूर्त व्यवस्थाक धँसल आँखिक
उजड़ा नूआक व्यथाक युवा विधवाक
आम्रपालीक आ
मृच्छकटिक नायक चारुदत्तक
आ बसन्तसेनाक
घृणाक आस्वाद आ घृणामे लेने आस्वाद
वेश्यावृत्तिक संसार-आब नर्तकीक घरमे
गेल अछि पैसि राजनीति धननीति
एहि पर्यटननीतिमे !

इच्छा-मृत्यु

हे भीष्म अहाँक कष्टक बखान सुनल छल खाइत पान-मखान
मुदा बुझलहुँ नहि ई बात इच्छा-मृत्यु किए कै तात !

भीषणताक कथा नहि थोड़ , भूख अत्याचार गरीबपर जोड़
केलन्हि अहाँक क्षत्रिय भयावह शक्ति आ धनक दुन्दक परिधि
घोषनि-ब्राह्मण सभ सएह , रटि रटन्ता विद्या फेर करह !
तखन..एक युधिष्ठिरपर छोड़ि कर राज , भीष्म छोड़ल अहाँ निसास !

हमर युधिष्ठिर पाँच सए चालीस पहिरथि खादी-रेशमी खालिस
आ समस्या वैह दुन्दक परिधि टा टूटल परिभाषा बदलि
ओहिना देशवासी दए इच्छा-मृत्यु अपन भावना आ इच्छाकेँ
छोड़ल अछि सभटा कर्तव्य अपन गणतांत्रिक युधिष्ठिर सभपर होइत कात
बुझल भीष्म हम आब ई बात , पेलहुँ इच्छा-मृत्युएँ अहाँ निजात

वार्ड नं २९ बेड नं. ३२ सँ

सफदरजंग हॉस्पीटलसँ
आइ देखल हम मीत
डॉक्टर
पेशेंट फ्री इलाजक
दंभ भरइ छथि हा इष्ट

साबुन-तेल सभपर टैक्स
भरइ छथि सभ वासी
हॉस्पीटलक लैटरीन गंदा अछि पुछने
नर्स बिगड़ि देखबइ छथि
अपोलोक पगपाती

जाऊ अपोलो
गंदगी ज्यों लागय
टैक्सक बात
फिनान्स मिनिस्टरेकँ जाऊ बुझाबय

ट्रेन छल लेट

जायब दिल्ली कोना
अस्पतालक भर्ती वक्शमे भरती होएबाक लेल
ट्रेन अछि लेट

पहुँचलहुँ दिल्ली कोनहुना
मुदा एतए डॉक्टर अछि व्यस्त
दिल्लीक सरकारी डॉक्टर
आउ आइ काल्हि परसू
भेलहुँ पस्त
दिल्ली दूर अस्त

युग बदलल गणतंत्र आयल
मुदा ट्रेन दिल्ली जायबला लेट
आ डॉक्टर फुर्ल

दिल्ली अखनहुँ अछि दूर

सूर्य-नमस्कारक बहन्ने

ॐ मित्राय नमः

आँखि करत ठीक हिन्कर लाली
जे अछि सूर्यग्रहणक एकटा वर्ण औत-डुमैत कालक भ्रम
ग्रहण नहि अछि राहुक ग्रास
हनुमानक सूर्यक ग्रहण करब पड़ल मोन ओ दोसर ग्रहण
मुदा कोनो ग्रहणक लेल राहुक नहि काज
चन्द्रमा बीचमे किरणक करै छथि ग्रास
विज्ञानक छैक सभ बात
कहलन्हि कुलदीप काक

सभ गणना क्य ठामे देल
बूडि पंडित केलक अपवित्रक खेल

गंगामे गोदावरी आ तीरथमे प्रयाग
धन्यभाग कौशल्यामायकँ
राम लेल अवतार
स्नानक बादक मंत्रक ई भाग
की खोलत भरत प्रगति-एकताक द्वार ?
खेल-खेलमे देश गेल पाछू
आबहु तँ सभ आगू ताकू
शक्ति देहु हे भानु मामहः
ॐ रवये नमः

मेरुदण्ड-पग होयत सबल
सूर्य-नमस्कारक परञ्च पाठ प्रबल
सूर्यवंशीयोक अहह अभाग
कर्ण-तर्पणक नहि करू बात

जाति-कर्मक ज्ञानक ओर छल ओतय

नहि किएक पकड़ल राहू-ग्रासक बातक मर्म अहह
ॐ सूर्याय नमः

सात अश्व-रथक उमंग पनिसेखाक सात रंग प्रकाशक
रथमूसल अजातशत्रुक संग महाशिलाकंटकक जोड़
केलक मगध काज नहि थोड़
जर्मनी-इटलीक एकताक प्रयास
दुइ सहस्राब्दी पहिनहि काश
रश्मिक सात-अश्वक रहस्य बूझल मगध ताहिये पहर
छोड़ल भाव पकड़लहुँ अर्थ हा भरतपुत्र केलहुँ अनर्थ
भरु शक्ति हे सूर्य अहाँ
ॐ भानवे नमः

श्वासक-कुंभक केलहुँ अभ्यास मोन पड़ल कृत्तीक अनायास
सूर्यमेल सुफल भऽ गेल
कवच-कुण्डल भेटल सेहो इन्द्रहि संगे गेल
एकलव्यकेँ पहिनहि द्रोण केलन्हि फेल
अर्जुनक कर्णपर विजय ? क्षय प्रतिभाक रूप विकृत कैल
अखनहुँ धरि की तू ई सहबह
ॐ खगाय नमः

सूर्या आश्विन गमनमे फेर अछि परस्पर द्वंदक देरि
गुरु बृहस्पति ठाढ़े-ठाढ़ करतथि ई सभक उद्धार
अखनहुँ गुरु छथि गूड़
जोर दैत जोड़ पर हम ऋणी
बनओताह हमरा प्रबल रहि स्वयं अब्बल
गुरुक-गुरुत्व उष्ण-सुड़डाह हह
ॐ पूणे नमः

जकर अंकसँ निकलल विश्व
विश्वक प्राण आ तकर श्वासोच्छवास
गुरुत्वक खेलकेँ बनेलहुँ अहाँ
काष्ठुक
सहस्रत्रनागक फनि
जानि कि-की ?
रहस्य आर गहिरायल भरत-पुत्र गेल हेरायल

तकर ध्यान हेयास्तदवृत्तयः;
ॐ हिरण्यगर्भाय नमः

सूर्यकिरण पसरि छल गेल
कतेक रहस्य बिलाएल
तिमिरक धुँध भेल अछि कातर
मुदा ई की अद्भुत ?
रात्रि-प्रहर देखलहुँ सप्त-ऋषिगण
दिनमे सभ-किछु स्वच्छ
मुदा नहि तरेगणक लेल
सत्यक तह तहियायल बनल खेल
हा विश्वासी शब्दक ई मेल
अहाँक दर्शनक स्तंभ किए
ते व्यक्तसूक्ष्मा गुणात्मानः
ॐ मरीच्ये नमः

अहाँक तेजमे हे पतंग प्रभाकर
सागराम्बरा अछि जे नहायल
सौर ऊर्जाक नव-सिद्धांत
नहि की देलक कनियोटा आस

मेघा-मास नहि अहाँक अछि जोड़
तखन मनुष्यक बात की छोड़
पढ़ल ग्रंथ ब्रह्मांडक बात
तरणि सहस्र एकरा पार
अंशुमाली तपनसँ पैघार गाल
तकर ऊष्णता की हम सहब ?
ॐ आदित्याय नमः

पिताक बात अछि आयल मोन
बिना सावित्रीक गायत्रीक की मोल ?
दुइ वस्तुक मेल कखनहुँ नीक
कहुखन परिणाम भेल विपरीत
कटहर-कोआ खेलाह तात देलन्हि ऊपर पानक पात
पेट फूलल भेल भिसिण्ड परल मोन रसायन-शास्त्र

तीव्रसंवेगानामासन्नः;
ॐ सवित्रे नमः

पृथ्वी घुमैछ पश्चिम सँ पूर्व आ
सूर्य केँ घूमबैत अछि पूर्व सँ पश्चिम
मुदा कहू जे गर्मीमे उत्तर-पूर्व आ
जाझमे उत्तर-पश्चिम किछ छथि सूर्य?
की नहि चलैत छथि अपन अक्ष ?

सूर्य ग्रहणक छाह जयद्रथक खिस्सामे सेहो
दिनमे रातुक आहटि वएह सूर्य-ग्रहण छल होएत
राहु-केतु सभक दिन आबो गेल ?

पुनि-पुनि करि दण्ड हम देल
स्थिरचित्त नेत्र लेल
ध्यान धरह आ ई कहह
ॐ अर्काय नमः

पोथीक भाष्य आ भाष्यक भाष्य
अलंकारक जाल-जंजाल आ एहि बिच्चहि
सूर्यनमस्कारक सेहो ई बिध-बाध
करु स्वीकार हे हे सविता
दुःखमोचन दूर करु विकार संपूर्ण
केलहुँ सूर्य-नमस्कार हम पूर्ण

विज्ञानक पाखंड ऋतम्भरा बुद्धि कत्तऽ
योगश्चित्तवृत्तिनिरोधः
ॐ भास्कराय नमः

सन सत्तासीक बाढ़िक बहने

कमलामहारानीकें पार कएल पैरे
 बलानकें मुदा नाहसँ
 मुदा आइ ई की भेल बात
 दुनू छहरक बीच ई पानि
 झझा देत किछु कालमे लिअ मानि

चरित्रक ई परिवर्तन देलक डराय
 नव विज्ञानक बात सुनाय

बाँध-बान्हि सकत प्रकृति की ?
 भीषण भेल आर अछि ई

हृदयमे देलक भयक अवतार
 देखल छल हम गामक बात
 बड़का कलम आ फुलवारीमे
 बड़का बाहा देल छल गेल
 पानिक निकासी होइत छल खेल

नव विज्ञानी केलथि
 बाहा बन्न सभटा

फाटक लागल छहरक भीतर
 बालु कएल बन्न मूँहकें
 एक पेरिया पर छलहुँ चलल ह्म
 आरिये-आरिये देखल रुक्ष
 पहिने छल अरिया दुर्भिक्ष
 आब दुर्भिक्ष अछि छुच्छ

सिल्ली नीलगाय सभटा सुन्न
 विधमे शाही काँट अनुपलब्ध
 जूड़िशीतलक भोगक छल राखल
 गाछक नीचाँ सप्ताह बीतल
 नहि क्यो वन्यप्राणी आयल खाय
 चुट्टीक पाँत टा पसराएल

छहरपर ठाढ़ अभियन्ताक गप
 छलहुँ सुनैत हम निर्लिप्त
 मुदा जाहि धारकेँ कएल पएरे पार
 तकर रूप अछि ई विस्तार !

नवविज्ञानक चरित्रानुवाद होयत एहन नहि छल हम जानल
 मुदा देने छल ओकरा दुत्कार
 कृसियारक किछु गाछ बाढ़िक पानिक बीचमे ठाढ़
 माटिक रंगक पानि आ हरियर कचोड़ गाछ
 छहरक ऊपरसँ झझायल पानि
 लागल काटय छहरकेँ धारक धार

ठाम-ठाम कटल छल छहर
 ऊपरसँ बुन्नी पड़ि रहल
 सभटा धान चाउर भीतक कोठी
 टूटि खसल पानिक भेल ग्रास

हेलिकॉप्टरसँ खसल चूड़-गूड़
 जतय नहि आयल छल बाढ़ि
 किएक तँ पानिमे खसिकय होएत बर्बाद
 हेलीकॉप्टरक नीचाँ दौगैत छल भीड़
 भूखल पेट युवा आ वृद्ध

ओ बूढ़ खा रहल छथि गूड़-चूड़ा
 बेटा-पुतोहुक शोक की करि सकत दूर पेटक क्षुधा?

एकटा बी.डी.ओ.क बेटा छल मित्र
 कहलक ई सरकार अछि क्षुद्र
 ओकरा पिताकेँ शंतिंग केलक पोस्टिंग

गिरीडीह सँ झंझारपुरक डिमोशन कनिंग

मुदा भाग्यक प्रारब्ध अछि जोड़
आयल बाढ़ि पोस्टिंग भेल फिट

सोचलहुँ जे हमरेटा प्रारब्ध अछि नीच
शनियो नीच सरस्वती मँगैतथि की भीख?
पहुँचलहुँ गाम पप्पू भाइक मोन छोट
विकासक रूपरेखा जल-छाजन निकासी.....

बात पर बात फेर सरकारक घोषणा
बाढ़ि राहत एक-एक बोरा अनाज
सभ बोरामे पंद्रह किलो निकाललथि ब्लॉकक कर्मचारी
बूरि छी पप्पू भाई अहुँ
मँगनीक बड़दक गनैत छी दाँत
पिछला बेर ईहो नहि प्राप्त

हप्ता दस दिनक बादक बात

क्यो गेल बंबई क्यो धेलक दिल्लीक बाट
गाममे स्त्री वृद्ध आ बच्चा
बंबईमे तँ तरकारी बेचब बोझो उठायब
सभ क्यो केलक ई प्रण
मायक स्वप्न अछि कोठाक होअए घर
अगिलहीक बाद फूस आ खपड़ा
पुनः बनायल बखारी जखन भेल बखड़ा

भने भसल बाढ़िमे भीत
बनायब कोठाक घर हे मीत

खसए लागल ईटा गाममे
कोठा-कोठामे भेल ठाम-ठाममे
पुरनका कोनटा सभ गेल हेराय
जतय हेरबाक नुक्का-छिप्पी खेलायल हम भाए

आब सुनु सरकारक खटरास
आर्थिक स्थिति सुधारल हम मेहथमे कऽ खास
आदर्श ग्राम प्रखंडक एकरा बनाओल
कहैत छी जे हम बंबई-दिल्लीमे कमाओल !

सुनु तखन ई बात
ज्यौ रहैत अस्थिर सरकार
तँ रहैत नहि दिल्ली नहि बम्बई
विजयनगरम् साम्राज्यक हाल
पुरातात्विककँ अछि बूझल ई बात

धन्यभाग ई मनाऊ हमरा जितबिते रहू हे दाऊ
प्रगति-परिश्रम अहाँ करू
हमर समस्यासँ दूर रहू

बाढ़ि आएल सत्तासीमे
तबाही देखलहुँ मुदा कहैत छी हम
देखू आबाजाहीकँ

धन्यभाग अहीसँ तँ मनोरंजन
मेला-टोला खतम भेल
हुक्कालोली भेल दिवाली
आ जूड़िशीतलक थाल-कादो-गर्दा भेल होली
तखन अहुँक बात सुनने दोष नहि

कमाय लेल हमहुँ तँ दिल्ली-बंबईमे छी
कमसँ कम अहाँक ई बड़कपन
जे गामकँ नहि छोड़ल
मनोरंजनो करैत छी कमाइतो छी खाइतो छी
आ दिल्ली बंबई सेहो घुमैत छी

महाबलीपुरम समुद्र तटपर

असीम समुद्रक कातक दृश्य
हृदय भेल उमंगसँ पूरित

सूर्य-मंदिर पांडव-रथ संग
आकाश-द्वीपक दर्शन कयल हम

नुनगर पानि जखन मुँह गेल
भेलहुँ आश्चर्यित गेलहुँ हम हेल

लहरिक दीवारिसँ हम टकराय
अंग-अंग सिहरि-सिहराय

देखल सुनल समुद्रक बात
बिसरल मन-तन लेलहुँ निसास

सुनेलक मणि गाइड ई बात
अएलथि विदेशी खोललथि ई सत्य
पल्लव वंशक ई छल देन
भारतवसी बिसरल तनि भेर

मोन पड़ल अंकोरवाटक मंदिर
राजा खतम भेल बिसरल जन हरि-हरि

टूटल इतिहासक तार जखन
स्वाति भेल हास अखन
कास्पियन सागरक पानिक भीतरक मंदिर
भारतीय व्यापारीक द्वारा निर्मित

आब एखन अछि हमर ई हाल
गामक बोरिंग पम्पसेट अमेरिकन इंजीनियरक खैरात
छोडू भसियेलहुँ कतय अहाँ फेर
प्रीति-पत्नी हँसि-हँसि भेलथि भेर

स्मृति-भय

नगरक नागरिक कोलाहलमे
 बिसरि गेलहुँ कतेक रास स्मृति
 आ एकरा संग लागल भय
 भयाक्रांत
 शिष्यत्व-समाजीकरणक

समयाभाव आकि फूसियाहिक व्यस्तता
 स्मृति भय आकि हारि मानब समस्यासँ
 आ भऽ जायब
 स्मृतिसँ दूर भयसँ कात
 सामाजिकरणसँ फराक
 खाँटी पारिवारिक

मुदा फेर भेटल अछि समय युगक बाद
 बच्चा नहि भऽ गेलहुँ पैघ
 फेरसँ उठेलहुँ करचीक कलम
 लिखबाक हेतु लिखना मुदा
 दवातमे सुखायल अछि रोशनाइ
 युग बीतल स्मृति बिसरल
 भेलहुँ एकाकी

सहस्त्रबाढ़नि जेकाँ दानवाकार
 घटनाक्रमक जंजाल
 फूलि गेल साँस
 हड़बड़ाकऽ उठलहुँ ह्म
 आबि गेल हँसी
 स्वप्नानुशासन
 लटपटाकैँ खसलहुँ नहि

धपाक
भऽ गेलहुँ अछि पैघ

बच्चामे कहाँ छल स्वप्नानुशासन
खसैत छलहुँ आ उठैत छलहुँ
शोनितसँ शोनितामे भेल
उठिकय
होइत घामे-पसीने
नहायल

स्मृति-भयक छोड़ नहि भेटल
ब्रह्मांडक कोलाहल
गुरुत्वसँ बान्हल
चक्कर कटैत
करोड़क-करोड़ मील दूर सूर्य
आ तकर पार कैकटा सूर्य

के छी सभक कर्ता-धर्ता
आ ज्यों अछि क्यो तँ ओकर
निर्माता अछि के ?
ओह ! नहि भेटल छोर

लेलहुँ निर्णय
पढ़िकेँ दर्शन
नहि करब चिन्तन
तोरल करची-कलम आ दवात

के छी ई सहस्रबाढ़नि
घूमि रहल अछि एकटा परिधिमे
शापित दानव आकि कोनो ऋषि
ताकैत छोर समस्याक
आ समस्या तँ वैह
के ककर निर्माता
आ तकर कतय अंतिम छोर
के ककर स्वामी

आ सभक स्वामी के ?
आ तकरो के अछि स्वामी !

भेटल स्वप्नानुशासन टूटल शब्दानुशासन
तकबाक अछि समाधान
फेर गेलहुँ स्वप्नमे लटपटाय
खसब नहि धपाक तकबाक अछि छोर

शंका-समाधान लग
डगमग होमय लागल
अपना पर विश्वास

जेना कोनो भय कोनो अनिष्ट
बढ़ा देलक छातीक धरधड़ी
आ कि नेन्त्वक पुनरावृत्ति !

जन्म-जन्मांतरक रहस्य आत्माक डोरी ?
आ कि किण्वन
आ विज्ञान केलक
सृष्टिक निर्माण!

पीयूष आ विषक संकरूपना
स्वाद तीत कषाय क्षार अम्ल कटु की मधुर !
सुत्र बोन्मे उठैत स्वर
षडज ऋषभ गान्धार मध्यम पंचम धैवत निषाद !
खोजमे निकलि गेलथि अत्रि अंगिरा मरीचि
संग लेने पुलस्तु पुलस्त्य आ वशिष्ठ
प्राप्त करबालेल अष्टसिद्धि अभिक
महिमाक गरिमाक लघिमाक प्राप्ति प्राकाम्यक
ईशित्व आकि वशित्व
सप्तऋषिक अष्टसिद्धि

नौ निधिक खोज
पद्म महापद्म शंख मकर
कच्छप मुकुन्द कुन्द नील आ खर्व

बनल आधार दशावतारक

मत्स्यावतार बचेलन्हि वेद सप्तर्षिकें
आ संगे मनुक परिवार
कूर्मावतार संग मंदार-मेरु
आ वासुक व्याल आनल सुधा-भंडार
वाराहावतार आनल पृथ्वीकें बाहर
चारि अंबुनिधिक कठोर छल जे पाश
मारल हिरण्याक्ष

नरसिंह भावान बघाओल प्रह्लाद
मारिकय हिरण्यकश्यप
वामन मारल बालि नापल
दू फामे पृथ्वी
आ तेसरमे दैत्यराज

परशुराम राम आ कृष्ण
केलन्हि असुरक संहार
आ बुद्ध बदललन्हि तकर विचार

तैं की जे हुनक प्रतिमा
खसौलक देवदत्तक संतान
छिः क्यो रोकि नहि सकल बामियान

नहि कल्कि नहि मैत्रेय
जल्दीसँ आऊ श्वेत-सैधव सवारि
चौदह भुवन आ तेरह विश्वक
अनबा लेल युग-कलधौत
अर्णवक कोलाहलमे जाय छल
नेन्तव डराय

मुदा अखन विज्ञान टोकलक मोन
ई तँ अछि किण्वनक सिद्धांत
दशावतारे तँ छथि
उत्पत्तिक आधुनिक सिद्धांत

मत्स्य कूर्म तखन वाराह
 फेर नरसिंह तखन वामन
 एकसँ दोसर कड़ी मनुष्यक रंग-रूपक
 ताकय लेल छल निकलल

दऽ देलन्हि अवतारक नाम
 भरत-तनय रोकलन्हि वैज्ञानिक सोच
 कड़ी गेल टूटि ताकयमे कलिक
 ओ ताहि द्वारे तँ नहि एलाह मैत्रेय

लागि रहल अछि भेटल सूत्रक ओर
 आर फूसिये छलहुँ डरायल करब षोडषोपचार

वेद पुराण महाभारत रामायण अर्थशास्त्र
 ओ आर्यभट्टीय लीलावती भामती
 राजनीति गणित भौतिकी केर समग्र चरित्र
 कर्मक शिक्षा गेल ऊधियाय
 बिहारिमे अंधविश्वासक

दर्शन भेल जतय अनुत्तरित
 आ विज्ञान देलक किछु समाधान
 तँ पकरब छोर एकर गुरुवर
 जे केलक समस्या दूर
 नहि दूरि
 एकर परिधि भने अछि छोट मुदा परिधि करब पैघ
 तँ फेर बदलताह दर्शनक कांटेक्टर
 दर्शनकेँ धर्ममे आ धर्मकेँ
 नरक-स्वर्गक प्रकार-प्रकारान्तरमे

भौतिकी आ एस्ट्रोनोमीकेँ बनेलथि एस्ट्रॉलोजी
 विज्ञान बनल अंधविश्वास
 जखन नेति-नेति बनत उत्तर
 तखन भने रहय दियौक प्रश्ने अनुत्तरित

सभ गेलथि आगू मुदा भरत-तनय छथि पाछू
लीलावतीयोमे भानुमतीयोमे
कोना कए तकताह जातिगत भेद
एकलव्यक प्रशंसामे व्यासजीक लेख
मुदा कार्य नहि क्यो बढेलक आगू

सहस्राब्दीक अंतराल देलक जातिगत करताल
विज्ञान आ कला
भूख आ अन्न
भेलाह जातिगत छोड़ताह की स्वाछन्न

मोन पड़ल गामक भोजक फराक पाँति
पहिल पाँतिमे खाजा-लङ्गू परसन पर परसन
दोसर पाँतिमे एक्के बेर
रोकल कला-विज्ञानक भागीरथीक धार
भेटल राहूक ग्रास

मोन पड़ैछ पिताक श्राद्धकर्म
भरि दिन कंटाहा ब्राह्मणक अत्याचार
आ साँझमे गरुड़ पुराणक मारि

सौर-विज्ञानक रूपांतर
आ ग्रहणक कलन
दक्षिणाक हेतु भेल कलुषित

रक्षा-विज्ञानक रामायणक पाठ
कखन सिखेलक भीरुताक अध्यात्म?

ब्यासजीक कर्ण-एकलव्य-कृष्णक पाठ
सामाजिक समरसताक
अखनहु धरि अछि जीवंत
नहि भेल खतम
दू-सहस्राब्दी पहिनेक उदारवादी सोच
सुखायल किएक विद्या
सरस्वती-धार जेकाँ भेल अदिन

तखनहि जखन विद्या-देवी छोड़लन्हि
सुखा गेलीह बिन पानिक बिन बुद्धिक
फेर अओतीह कि घुरि कए बदलि भेष
एतय हमर भारत देश?

हजार बर्षक घोंघाउज कि होएत बंद ?
आकि एकलव्य-कर्ण-कृष्णक पाठ छोड़ि
युधिष्ठिर-शकुनिक एका-दुष्कापंजा-छक्काक पढ़ब पाठ
कच्चा बारहकें शकुनि बदलताह पक्का बारहमे
आ करताह अपन पौ-बारह

तीनटा पासा आ चारि रंगक सोरे-भरि गोटी
करत भाग्यक निर्माण?
चौपड़क चारि फड़ आ एक फड़मे चौबीस घर
की ई फोड़त भारतक घर?

युधिष्ठिर ज्यों भेटताह तँ कहितियन्हि
जे चारि लोकक सोझ कला पासाक
खेलयतहुँ जकर नियम होइछ हल्लुक

दू ब्यक्तिक संगबाजी खेलकें अहाँ ओझरेलहुँ
खेला खेलक संग नहि करन् खेलेलहुँ देश आ स्त्रीक संग
तैं ई उपरग
शकुनियोसैं पैघ कैल अहँ अपराध

जकरे नाम लालछड़ी सैह
सतघरिया;
ती-ती
बच्चामे खेलाय छलहुँ आमक मासमे ई खेला
पासाक खेल सेहो खेलेलहुँ
द्विरागमनक बाद भरफोड़ी धरि कनियाक संग
वासर-रैन हे युधिष्ठिर-रूपी
भरत-तनय
नहि खेलाऊ ई खेल
सभकें दिअ ई शिक्षा

आ संगीतक मेल
स्मृति भय तोड़ल सुर
दियह सुमति वर जे
गोसाजुनि
गाबि सकी

कज्जल रूप तुअ काली
मात्र ईएह नहि सक्त
उज्जल रूप तुअ वाणी;
सएह होएत परिणीत

झम्पि बादर दूर भेल भय
गगन गरजि उठेलक
हुतासन
हृदय मध्य बाउग कर
मौलि-मउल छाउर दए
शंख-फूकब वीर रस
भय-भंजन
स्मृति-स्वप्नक दंडसँ
तोड़ब खन-खन
करब मंथन

सगर-द्वारि पर भुजदंडसँ
गामक दूटा पौतिक भोजनक आस्वादन

खोलब बंद बुद्धि-विवेक
रुण्डमालमसानी
तोड़ब पाँति नहि तँ
नगरकें पलायन
गाम गाम रहत नहि तँ
डुमत भागीरथीक धारसँ
जे रोकलथि एकर धार प्रलय-सन
डूबताह-डूबेताह दू पौतिबला गामकें
अपन कुकर्मसँ

भूमि विलास कानन
निविल बोन विहसि
कण्टक मध्य कुसुम विकल
दर्शन घोषनि-ब्राह्मणमे ओझरल

धरणि विखिन
गंगा-तनु झामर
नहि कल-कल

विज्ञान गणितक कोमल-गल
अभाग्य तापिनिक छल

बुद्धक नगर बसत
देव स्वर्ग करि-केलि
गामक लोक ठाम
सोंपलि गाम पाँति
दर्शन-अद्वैत
गामेमे
नव-दर्शनक गीत

अपन दर्शनक लेल जे देलक
गामक कनवास
तकर बदला
देब अहाँकेँ निसास

अपन दर्शनक लेल
दुइ सहस्राब्दिक खेल खेलेलन्हि जे
तनिकर गामक स्वरूप कानन
बुद्धक नगर बनेलन्हि जे कण्टक
कुसुम ततय आओत

सयमे दू
दर्शन लेल
फाजिल पासा फेकब
सहस्राब्दीक चौपड़ चारि युग पर

जे अज्ञात तकरो ताकब हम तात
परञ्च जे ज्ञात
तकर तँ करए दिअ हिसाब-किताब

भगवानक सृष्टि बिना कोनो सीमा आ बन्धनक ?
तखन कोन आधार पर बनओलन्हि ओ घर
आ जे आधार चुनबाक नहि छल स्वातंत्र्य हुनका
तँ कोन निअम बनेलन्हि एहि ब्रह्माण्डक लेल ?
तखन जे सूर्य चन्द्र आ तरेगणक मृत्युक संगे
ओहि निर्माता भगवानक मृत्यु सेहो होएत ओहि निअमक अन्तर्गत

आ जे सेहो नहि तँ ब्रह्माण्ड निर्माणक लेल भगवानक कोन प्रयोजन
स्वयं निर्मित ई सृष्टि
विश्वदेवा:
आ ओकर भगवानक मस्तिष्क
की सोचनी पैसल अछि ओहि मस्तिष्कमे
नील-पद्म सूर्यसँ भरल ई ब्रह्माण्ड आ ओकर मध्य
ई एकटा साधारण तरेगण हमर सूर्य
ओकर सृष्टिमे हम एकटा क्षुद्र उपग्रहक प्राणी
सोचैत छी जे कए देब नष्ट अस्त्रसँ ई सृष्टि ?

गाय

लाठी मारबामे कोनो देरी नहि
बाछी भेला पर शोको थोड़ नहि
परन्तु छी पूजनीया अहाँ
निबंध लिखैत छी अहाँपर
क्षमा !

श्राद्ध ने मरा जाय

एक मृत्यु फेर दोसर मृत्यु
नेनाक पिताक आ काकाक

कक्काक लोकवेद छलन्हि दबंगर
से चिन्तित छल छोटका भाए

श्राद्धावधिमे दोसर मृत्यु भेने
एक्के श्राद्धसँ होइछ दोसराक श्राद्ध
एकक श्राद्ध जायत मराय
छल चिन्तित दुनू भाय

कमजोरहाक संग पण्डितो देत नहि
शास्त्र धरि किछुओ कहय
मामागाम खबरि दियौक
पिताक श्राद्ध ने मरा जाय

जाति

ऑफिसमे छल काज बाँझल
 किरानी पर एकगोट तमसायल
 कोन जातिक छी अहाँ धैर्य आब नहि बाँचल
 दशो लोककें कैक दिनसँ छी झुट्टो घुमाओल

छाती ठोकिकय जातिक नाम छल ओ बाजल
 दसो लोकक दिशि निनाहारि ताकल
 ताहिमेसँ एक सजाति उठल बाजल -

घोल-आसमईक बीच कहलक “नहि बाजू
 जातिक नाम धय कय ई यदि रखू

काज अछि हमरो बाँझल मुदा जातिक अछि बात ज्यों
 अछि कलेजावला जाति ई से काज कतबो लेट हों’

पुत्रप्राप्ति

लुधियानाक मन्दिर पर रहैत छी
पूजा पाठ करैत छी करबैत छी
कहैत छी अहाँ ठकि कय हम खाइत छी
गाममे तँ एक साँझ भुखले रहैत जाइत छी
दस गोटेकेँ पुत्र प्राप्तिक आशीर्वाद देल
पाँचटा केँ फलीभूत भेल

पुत्री जकरा भेलैक से हमरा बिसरि गेल
मुदा पुत्रबला करलक हमर प्रचार
मिथिलाबाबाकेँ ठक कहैत छह
गामक हमर औ दियादी डाह

गुड-वेरी गुड

भारतीय वाङ्मय केर
व्याख्या एहि तरहँ भेल
ज्यों किछु नीक भेल तँ नीक
आ ज्यों उलटा तँ सेहो ठीक

प्रारब्धक भेल मेल
आ लिखलहाक भेटबाक बात
नीक भेल तँ गुड आ
वेरी गुड ज्यों भेल अधलाह

हर आ बड़द

मोन गेल भोथियायल
जोति बड़द सोचिमे पड़लहुँ
एतय-ओतय केर बात
हर जोत्ने भेल साँझ
हरायल बड़द ताकी चारु कात

कहबय ककरा ई गप्प
सुनि हँसत हमरा पर आइ
मोने अछि भोथियायल
अप्पन सप्पत कहय छी भाय

गंगा ब्रिज

मोन पड़ैत अछि मजूर सभक मृत्यु
चक्करि खाइत खसैत नीचाँ पानिमे
पचास टा मृत्युमे सँ दस टाक भेल रिपोर्ट
चालीस गोटेक कमपेनसेसन गेल खाय
नेता ठीकदार आ अफसर

एहि खुनीमा ब्रिजक हम इंजीनियर
कहैत छी हमरा ईमानदार
घूस कोना लेल होएत
देखैत गुनैत ई सभ यौ सरकार

मुँह चोकटल नाम हँसमुख भाइ

मुँह चोकटल नाम छन्हि हँसमुख भाइ
बहुत दिनसँ छी आयल करू कोनो उपाय
मारि तरहक डॉक्युमेंट देलन्हि देखाय
पुनः-प्रात भऽ जायत देल नीक जेकाँ बुझाय
शॉर्ट-कट रस्ता सुझाय देलन्हि मुस्काय
मुँह चोकटल नाम हँसमुख भाय

सपना

सपना सुन्दर सुन्दर?

नजि नजि छल ओतेक सुन्दर
बच्चामे ई खूब डरओलक तोड़ैत
आँखिसँ छिनैत सुतबाक उत्सुकता
जखन मोन उखड़ैत छल घबड़ाइत

देश कालक सीमा बन्हलहुँ
पुरखाक भ्रमकेँ अपनओने
मुदा प्रथम बीजी-पुरुषक छद्म
नहि छल जाइत मोनक भ्रम

बचहनक मोनक-छाती धक-धक
करैत छल खोज जगक जन्मक
नहि पओने कोनो प्रश्नोत्तर
छोड़ैत ईश्वर पर ई शाश्वत

मुदा ईश्वरक मोन आ शाश्वत स्वरूपक
नहि सोझ भेल ससरफानी पड़ल गिरह
छाती-मोनक करैछ बढ़ल जे धकधकी
सपना सेहो नजि ज्यों अबैछ निन्न बेशी

संसारकेँ सहबाक ईहो अछि प्रहेलिका
बिनु समस्या समाधानक करैत छी
हँसैत बिहँसैत बनबैत सर्वोपरि भाग्यराजकेँ
करैत छी सभटा अपने आ ई छी कहैत
कहैत जे हम छी भाग्यराजक कठपुतली

सहस्राब्दीक चौपड़पर

3.73

ईश्वरक ई लीला ? अछि मोनक छातीक संग
भौतिक छातीकँ सेहो जे धक्ककी ई बढ़बैत

सपना सुन्दर आकि डरओन नहि कोनो
अछि आब अबैत

चित्रपतङ्ग

उड़ैत ई गुड़डी
 हमर महत्वाकांक्षा जेकाँ
 लागल मंझा बूक्ल शीसाक
 जेना प्रतियोगीक कगज-कलम

कटल चित्रपतङ्ग
 देखबैत अछि वास्तविकताक धरा
 जतयसँ शुरू ओतहि खत्म

मुदा बीच उड़ानक स्मृति
 उठैत काल स्वर्गक आ
 खसैत काल ...

बिसरलहुँ फेर

कर्णक मृत्युक छोट- छीन रूप

खूब ठेकने जाइत
जे नहि बिसरब आइ
मुदा गप्प पर गप्प चलल
कृत्रिमता गेल ढहाइत

फेर काजक बेर मोन
नहि पड़ल पड़ैत-पड़ैत मोन
कर्णक मृत्युक छोट- छीन रूप
आ तकरा बाद मसोसि कय
रहि जाइत छी गुम्म

शलातुर गाम

तक्षशिला अछि पाकिस्तानमे
इतिहासक उनटबैत फन्ना
चक्र घूमल टूटल हमर देश
अराडि ठाढ़ कएलक दियाद

युआन च्वांगक विवरण
व्याकरणक आचार्य सभ शलातुर गाममे
काबुल आ सिन्धु धारक मिलन पर स्थित
पाणिनीक जे छल गाम आ मामागाम आजुक लहुर गाम
आब तँ तोड़ि रहल छथि बामियानमे बुद्धक मूर्ति
पाणिनीक वंशज युसुफजाइ पठान
इतिहासक आ दक्ष देशक ई प्रयाण

इतिहासक घुमैतचक्रसँ आएल अछि ई विचार
मुदा सोचैत छी
चक्र घूमल टूटल हमर देश
अराडि ठाढ़ कएलक दियाद
जे भने दियाद अछि लग
आ कएने अछि अराडि
ताहि बहने छी हम सजग
करैत रहैत छी तैयारी

१९६२ धरि हिमालयकेँ बुझल बेढ़
जेना १४९८ धरि छल समुद्र
द्वार खोलैत छल खैबर दर्रा मात्र

पड़ोसीयो पर आक्रमण होइत छल
दूर-दूरसँ अबैत छल अत्याचारी

सहस्राब्दीक चौपड़पर

3.77

चक्र घूमल टूटल हमर देश
अराड़ि ठाढ़ कएलक दियाद
भने दियाद अछि कएने अराड़ि
जे करैत रहैत छी तैयारी

काल्हि

भोरे उठि ऑफिस जाइत छी
आ साँझ घुरि खाय सुतैत छी
कतेक रास काज अछि छुटैत
अनठाबैत असकताइत मोन मसोसैत

जखन जाइत छी छुट्टीमे गाम
आत्ममथनक भेटैत अछि विराम
पबैत छी ढेर रास उपराग
तखन बनबैत छी एकटा प्रोग्राम

कागजक पन्ना पर नव राग
विलम्बक बादक हृदयक संग्राम
चलैत छल बिना तारतम्यक
बिना उद्देश्यक-विधेयक
कनेक सोचि लेल
छुट्टीमे जाय गाम

विलम्बक अछि नहि कोनो स्थान
फुर्तिगर साकांक्ष भेलहुँ आइ
जे सोचल कएल नित चलल
जीवनक सुरु भेटल आब जाए

मोन पाड़ैत

मोन अछि नहि पड़ि रहल
पाड़ि रहल छी मोन

लिखना करची कलमसँ लिखैत
फेर फाउन्टेन पेनक निबमे बान्हि ताग
छलहुँ लिखाइकेँ मोट करैत
मास्टर साहब भऽ जाइथ कनफ्यूज

केलहुँ अपने अप्कार ठाढ़े-ठाढ़
अक्षर अखनो हमर नहि सुगढ़

फेर मोन पाड़ैत छी
दिनमे बौआइत रही
कलममे बाँझी तक्कैत
दोसर ठाढ़ि तोड़ने पड़ैत छल
बुरबक होयबाक संज्ञा
ईहो छी नहि बुझैत
मोजर होइत तँ खैतहुँ आम
अगिला साल

बाँझीमे नहि कोनो आस
घूरमे होइछ मात्र काज

फेर छी पाड़ैत
अंडीक बीया बीछब
पेराय अनैत छलहुँ तेल बनबाय
ओहिमे छानल तिलकोड़क स्वाद

राजधानीक शेफकैँ करैछ मात

तेलक कमीसँ भभकैत कबइक स्वाद
की नीक बनल ! केर मिथ्यावाद
महिनामे आध किलो करू तेलक खर्च
भऽ जाइत एक किलो माश्वर्ज
कंजूसी नहि ...

मोन पाड़ैत छी धानक खेत
झिल्ली कचौड़ी
लोढ़ैत काटल धानक झट्टा
ओहि बीछल शीसक पाइसँ कीनल लालछड़ी
'जकरे नाम लाल छड़ी' आ सतघरियाक खेल

आमक जाबी
बंशीसँ मारैत माछ
खुरचनसँ सोहैत आम काँच
चूनक संग काँच आमक मीठ स्वाद
बड़का दलान
दाउन
बाढ़िक पानि सँ डूबल शीस
होइत खखड़ी
धानमे मिला देला पर पकड़ैत छल कुञ्जनी

भैरव स्थानक काँच बैरक स्वाद
बिदेसरक रवि दिनक बूझल ?
फूल-लोटकीसँ बिदेसर पूजल
चूड़ा लय जाइत रही गामसँ
दही-जिलेबी कीनि घुरैत भोजन कय

जमबोनीक बनसुपारीक
पुरनाहाक धातरीमक गाछ
साहर दात्मनिक सोझ नीक छड
जे अनैछ
छी बुधियारी तकर

तित्ती खेलाइत बाल
गुल्ली डंटा गोलीक खेल
अखराहाक झमेल
हुक्का लोलीक बाँसक कनसुपती
फेर कपड़ाक गेनी मटिया तेलमे डुबाय
छलहुँ रहल जराय

छठिक भोरमे फटक्का फोड़ल
जूड़िशीतलक धुरखेल खेलएल

आयल बाढ़ि दुर्भिक्ष
छोड़ल गाम यौ मित्र
मोन नहि पड़ैछ
छी पाड़ैत
बैसि बैसि बैसि

पथक पथ

स्मृतिक बन्धनमे
 तरेगणक पाछाँसँ
 अन्हार गह्वरक सोझाँमे
 पथ विकट आशासँ !

पथक पथ ताकब हम
 प्रयाण दीर्घ भेल आब

विश्वक प्रहेलिकाक
 तोड़ भेटि जायत ज्यों
 इतिहासक निर्माणक
 कूट शब्द ताकब ठाँ

पथक पथ ताकब हम
 प्रयाण दीर्घ भेल आब

विश्वक मंथनमे
 होएत किछु बहार आब
 समुद्रक मंथनमे
 अर्नाल छल वस्तु-जात

पथक पथ ताकब हम
 प्रयाण दीर्घ भेल आब

मिथिलाक ध्वज गीत

मिथिलाक ध्वज फहरायत जगतमे
माँ रूपलि भूषलि दूषलि देखल हम
अकुलाइत छी भँसियाइत अछि मन

छी विद्याक उद्योगक कर्मभूमि सँ
पछाड़ि आयत सन्तति अहाँक पुनि
बुद्धि चातुर्यक आ शौर्यक करसँ
विजयक प्रति करू अहँ शंका जुनि

मैथिली छथि अल्पप्राण भेल ज्यों
सन्ध्यक्षर बाजि करब हम न्योरा
वर्ण स्फोटक बनत स्पर्शसँ हमर
ध्वज खसत नहि हे मातु मिथिला

बड़का सड़क छह लेन बला

माए !
 माए धानक खेत लग
 जे बड़का सड़क बनल अछि
 छह लेनक
 तीन टा आबएबला आ तीनटा जाइबला

ओतए आइ
 कतेक नीक लाल रंगक कार
 सीसा खुजल नहि रहए जकर
 रहए बन्न
 देखलहुँ आइ
 जखन बेचैत रही हम चिड़ै

एकटा बच्चा जिये गेल
 खोलबेलक कारक शीसा आ
 कीनि लेलक हमर सभटा चिड़ै
 पानि रहए ओहि बच्चाक मूहपर
 सीसा खुजिते बहार भेल ठंढा हवा
 कार ए.सी. बलासँ
 कार जे रहए लाल रंगक

माए !
 माए ई जे धानक खेत लग
 जे बड़का सड़क बनल अछि
 छह लेनक रंग-बिरंगक गाड़ी सभक लेल
 तीनटा आबएबला आ तीनटा जाइबला ओतहि

माए !
 ई तँ अपने गामक सड़क भेल ने
 मुदा अपन गामक तँ सभ गोटे गेलाह
 जाइ गेलाह कमएबाक लेल दिल्ली आ पैजाब

गाममे माटिक घर
 फूस आ खपड़ाक चार
 मुदा धानक खेत लग
 जे बड़का सड़क बनल अछि
 पक्काक
 चिक्कन आ घोरोसँ बेशी सुन्नर ई सड़क
 ओतहि देखलहुँ ई आइ

माए !
 सुनै छिऐ बनल अछि कोनो
 वर्ल्ड बैंकक फंडसँ
 पकिया चिक्कन-चुनमुन ई सड़क
 छह टा लेनबला
 सीसा सन अछि ई चमकैत !

माए !
 जे फरुकाँ साल काकाक
 घर जे काकाक बनल रहए पक्काक
 गिलेबा बला
 जे कनिये दिनमे खसि गेल रहए
 ओहो कोनो सरकारी फन्डसँ बनल रहए !

कहाँ छल चमकैत ओ शीसा सन
 ओहिमे रहितो लोक छल डराइत
 भने खसि पड़ल

मुदा होएत ओ कोनो नकली फन्डसँ बनल
 आइ तँ ओहि कारक शान देखलहुँ
 वर्ल्ड बैंकक फन्डसँ बनल
 अप्पन गामक एहि छह लेनबला सड़कपर !

माए !

ई वर्ल्ड बैंक बला फन्ड कोनो नीक फन्ड अछि !
एहि निकहा फन्डसँ घर नहि बनैत छैक की ?
खेनाइ भोजन आ रोजगार जे दैतैक ई निकहा फन्ड तँ
तँ किएक लोक पड़ाइत दिल्ली आ पैजाब

किएक सुनितए राज ठाकरेक गारि
किएक जाइत गए खुनाहनि होइ लेल असाम
सुनै छिएक पढ़ै जाइ छै बिहारी कहि गारि

माए !

एहि वर्ल्ड बैंक बला निकहा फन्डसँ
जे बनि जइतैक अपन गामक घर आँगन
तँ ओ थोड़बेक रहितैक गिलेबा बला पक्काक कोठा सन !
ओ तँ रहितैक ओहने सुन्नर सीसा सन चिक्कन आ ठोस
छह लेनक धानक खेतक कात बला एहि सड़क सन

आ जे रोजगारो ओहि फन्ड सँ भेटितैक
तँ लोको सभ रहितैक घरमे
गामक घर सभ एखन जेकाँ भकोभन्न थोड़बे रहितैक
चुहचुही रहितैक अपनो गाममे

आ तखन जे देखबा जोग रहितैक शान अपन गामक !
आ देखबा जोग रहितैक शान एहि छह लेन बला सड़कक सेहो !
हमरो सभक अंगपर रहितए जे वस्त्र
ओहने वस्त्र
जेहन ओहि लाल कारमे बैसल बच्चाक रहए !

माए!

हमरा तँ लगैत रहैए जे
अपन गामक ई सड़क
ओहि लाल परदेशीक ओहि लाल कारसँ बेशी अछि लग
दुनू टा लगैए बिदेशी सन

लागल आइ जे

जे ओहि लाल कारक हबा सेहो अपन हबा नहि

लागल जेना ओ हबा आ ओ कर हमरासँ छुता गेल होअए
छुता गेल होअए हमर स्पर्शसँ

अपन गाम अछि मयूर
आ ओ छह लेन बला सड़क अछि एकर पाँखि
आ हम सभ छी पएर ओहि मयूरक
ई सड़क अप्पन गामक रहितो लगैए फॉरेनर

माए !
सभ दिन बकड़ी चरबैत
देखैत रहैत छी हम शान अप्पन गामक ओहि सड़कक
जे अछि छह लेन बला !

पता नहि घुरि कए जाएब आकि

“पता नहि घुरि कए जाएब
आकि एतहि मरि-खपि
बिलायब

घर आँगन बहारि
गाममे
आबी दुआरि
दए दूभि गाएकँ
मालक घरमे घूर लगाय

फेर पैजाबमे
चाहक स्वाद कतेक नीक
दिन भरि खटनीक बादो
नहि थाकए छलहुँ मीत
आब सुनैत छियैक जे चाहमे हफीम रहैत छल मिलाओल’

तखने ओहि बच्चाक सोझाँ
घोरनक छत्ता खसल
मोन पड़लए गाम

घुरि चलू देश बजाओल
मिथिलाक माटिक वास
आमक आएल अछि मास

गाछक पात खसि रहल
लजबिज्जी सभ पसरल होएत
गाछक जड़िक चारुकात

नहिए गाछक जड़ि बनेलहुँ
नहिए पोखरिक घाट
एक पेरियोपर जनमल होएत
अक्खज दूभि आ काँट

तरेगणक तँ दर्शनो नहि होइए
प्रदूषण किन्दनि एतए
रोकलक चन्दमामाकँ
थारीयोमे आबएसँ

हमरा ई सभ किन्दन बिहारी कहैए
क्यो लए चलू देश घुरा कर
मोन नहि एतए लगैए

माएक बरतन टिनही जहिया किनएल
कतेक हँसल रही प्रसन्न भए सभ भाए
बेरा-बेरी खाइत ओहि थारीमे

एहि दिल्ली नगरियामे
स्टीलक बरतन बासन
मुदा स्वाद ओहि टिनही थारीक
जे स्वादि-स्वादि खयने रही
पता नहि घुरि कए जाएब
आकि एतहि मरि-खपि
बिलायब

बकड़ीक भेराड़ी
खरडइत सुखाएल पात
पोखरिक महारपर
बबूरक काँट
उज्जर सपेत बिखाह

मुदा एहि दिल्ली नगरियाक
उज्जर सपेत लोकसँ बेशी बिखाह नहि
जतेक बिखाह बोल

ओहूँसँ बेशी मरूख घृणायुक्त दृष्टि

बिहारी ! बिहारी ! स्वरक बीच !
बेचैत छी ककबा पापड़ मसाजर

जाड़क राति
ठिटुरैत ई गाछ
बसात सेहो ओहने चण्डाल

सोझाँमे एकटा गाछमे अछि छह मारल
निकलैत अछि ओकरासँ खून
उज्जर-ललौन
मुदा फेर बनै थलथल ठोस लस्सा

जाड़मे सुखाएल सन
गरमीमे झरकल सन
ई गाछ-पात
सिखबैए रहनाइ अस्मर आ एकेठाम
बिनु भेने अकच्छ
सालक साल

ददिया जे दैत रहए अर्घ्य दिवाकरकँ
पाछूमे खसबैत रहथि पानि तड़ाक
बौआ माने हम
पएर पटक कूदए छलहुँ छपाक छपाक

पता नहि घुरि कए जाएब
आकि एतहि मरि-खपि
बिलायब